

# Maestro Gioacchino Micallef <sup>1</sup>

minn

Dr Raymond Mangion B.A.(Hons.),  
M.A.(History), LL.D., D.Phil (Oxon).

L-Ghaqda Mużikali Sant'Elena hija soċjeta' filarmonika ta' storja, suċċessi, qawwa, determinazzjoni u supremazija. Hija twaqqfet minn tlett irġiel ferm habrieka u diligenti li kienu s-sur Nazju Sammut, is-sur Gianni Grech Duca kif ukoll is-sur Ġammri Grima fis-sena 1919. L-Ghaqda kellha dlonk l-ewwel sede u ġemgha sabiha ta' membri kif ukoll banda formidabbli taht it-tmexxija ghaqlija tas-Surmast Direttur Maestro Ferdinando Camilleri, li minhabba l-impenji tieghu kellu jċedi l-bakketta. Infatti, l-Ghaqda kellha minnufih u fost ta' l-ewwel bhala Surmast Direttur lil Maestro Gioacchino Micallef.

L-ebda storiku, bijografu jew riċerkatur ma fittex li jitfa' dawl u jippublika taghrif fuq Maestro Gioacchino Micallef forsi ghalix is-sehem u l-kontribut tieghu fil-qasam mużikali tal-baned ċivili f'Malta kien żghir u qasir. Huwa maghruf li Maestro Gioacchino Micallef kien imdahhal biss fit-treġija ta' żewġ baned f'Malta li kienu l-Ghaqda Mużikali Sant'Elena u l-Ghaqda Mużikali San Gejtanu tal-Hamrun. Is-sur Horance Muscat ta' Santa Venera kien l-ewwel studjuż li ghamel maghruf isem Maestro Gioacchino Micallef u kien mhux biss l-ewwel wiehed li niseġ versejn fil-programm tal-Ghaqda Mużikali San Gejtanu iżda l-ewwel wiehed li tebba' disinn bil-lapes ta' wiċċ is-Surmast Direttur taghna. 2



MRO. GIOACCHINO MICALLEF

Gioacchino Micallef tweled f'Bormla fis-7.00a.m. nhar is-27 t'April, 1876. Huwa kien iben Giovanni Micallef, negozjant ta' 36 sena mill-Isla u Marija, xebba Tabone, mara tad-dar ta' 30 sena minn Bormla. Huwa nghata l-ismijiet ta' Gioacchino, Natale, Giuseppe u Lorenzo iżda ssemma' Gioacchino ghal nannuh patern li kien mejjet. 3. Huwa tghallem l-arti tal-mużika sa minn ċkunitu u kien prodott tal-Banda King's Own tal-Belt Valletta li minnha hargu bosta diretturi mużikali ta' żmienu. 4

Gioacchino kellu ffit iktar minn 15-il sena meta dahal boy fir-Royal Malta Artillery fit-30 t'April, 1892, u lahaq kurunettista tal-istess regiment fl-1 ta' Ottubru tal-istess sena. Il-hatriet tieghu kienu immedjati tant li lahaq kanunier fl-1 ta' Frar 1895 u bombardier b' sehh mill-1 ta' Mejju 1896. Huwa kien appuntat bandist fl-istess Artillerija fit-3 ta' Jannar, 1898. Huwa kien promos ghall-grad ta' Kapural fl-1 ta' Mejju 1899. 5. Huwa kiteb 'Fantasia per Coronetta' matul dan il-perjodu tieghu ta' kurunettista mal-Royal Malta Artillery u li ġġib id-data tal-14 ta' Novembru 1897. 6.

Maestro Gioacchino Micallef nghaqad fis-sagrament taż-żwieġ ma' Maria Carmela xebba Cassar fl-oratorju tas-Santissimu Sagrament



anness mal-knisja parrokkjali tal-Portu Salvu (San Duminku) quddiem Patri Ambrog Vella, O.P., Viċi-Kappillan, fit-9 ta' Marzu 1899. Missieru jinghad fl-att matrimonjali li kien ilu mejjet tmien snin u kien habbież. Huma kellhom xhud lil Antonio Lanzon u Giuseppe Maria Bonnici li kienu żewġt gentlomi ta' dak iż-żmien. 7.

Huma kellhom tmien ulied. 8.

Maestro Micallef baqa' javvanza fil-karriera militari u mużikali fil-hajja matrimonjali tiegħu. Huwa kiseb il-kariga prestiġjuża ta' Surgent Kurunettista fis-17 ta' Settembru, 1902, bla dubju ta' xejn minhabba l-abiltajiet tiegħu fid-daqq tal-istrument. Huwa kien preċiżamnet ingaġġat mill-ġdid għal terminu iehor ta' servizz, jiġifieri sas-sena 1913. 9. Huwa kien affezzjonament maghruf bhala 'Tan-Nażott' 10. iżda kien popolari ferm bhala s-Surmast tad-Drummers' fi hdan ir-'Regiment tal-Maltin'. 11.

Huwa ha f'idejh it-tmexxija mużikali tal-Ghaqda tal-Mużika San Gejtanu fl-1907 ftit wara t-twaqqif tagħha. Għalhekk, huwa għadda wkoll għad-direzzjoni mill-qasam militari għal dak ċivili u soċjali, iżda għamel ftit xhur biss fil-kamp il-ġdid. Huwa hejja l-banda tal-Ghaqda għall-Professor Maestro Salvatore Abela Scolaro minkejja li huwa kellu jqatta' magħha ftit ġimghat. Huwa fil-kapaċità ta' Surmast Direttur tal-Ghaqda tal-Mużika San Gejtanu dderiġa programm mużikali li ttella' fi Pjazza San Pawl, il-Hamrun, fil-5 ta' filgħaxija nhar id-29 ta' Diċembru 1907. 12

Naturalment Maestro Micallef kien iktar għal qalbu li jissokta bil-professjoni mużikali fi hdan l-Artillerija Rjali. Huwa kien permess li jkompli fis-servizz għal iktar minn 21 sena fit-28 ta' Marzu 1913, u kien trasferit għall-kwartieri tar-Regiment fl-1 ta' Ġunju 1913. Huwa nġhata għotja ta' għoxrin lira sterlina bhala war gratuity fil-31 ta' Ottubru 1919. 13.

Huwa kellu mill-ġdid l-isfida li jmexxi d-direzzjoni mużikali ta' banda ċivili, din id-darba tal-Ghaqda Mużikali Sant'Elena li kienet għaġġa kif twaqqfet, eżattament ftit wara li ntemmet l-Ewwel Gwerra jew 'il-Gwerra l-Kbira', huwa reġa' kellu hajja qasira mal-Ghaqda Mużikali Sant'Elena iżda allanqas huwa halla xi xoghlijiet fl-arkivju ta' din is-soċjeta'. Huwa kiteb mill-inqas żewġ marċi brijjużi, wiehed bin-Nru. 7, bla isem, li ndaqq għall-ewwel darba fl-1920, kif ukoll iehor brijjuż bl-isem 'St. Elena Marcia' li jgħib ukoll l-istess sena li kien mahruġ mill-ġdid fis-sena 200 bhala parti minn diska kumpatta li l-Ghaqda harġet f'għeluq il-hamsin sena mill-Bażilika ta' Sant'Elena. 14.

Maestro Micallef temm il-karriera tiegħu militari u mużikali fi hdan ir-Royal Malta Artillery billi spicċa t-tieni riklutaġġ tiegħu fil-31 ta' Jannar 1925, wara servizz ta' 33 sena, meta huwa kellu kwazi l-eta' ta' hamsin sena. Huwa nġhata pensjoni li kien jirċievi mill-Command Pay Master. Huwa miet ta' 59 sena f'Nru. 104, Triq San Gwann il-Battista, tas-Sliema, fl-4.30 ta' wara nofsinhar fl-24 ta' Marzu 1934. huwa ndifen fiċ-ċimiterju tal-Addolorata. Skont l-att tal-mewt, huwa kien ex-Drum Major fi hdan ir-Royal Malta Artillery. 15..

## Copyright artiklu u ritratt Dr Raymond Mangion

1. L-awtur jiddedika din il-bijografija lis-sinjura Dolly Mea, bint Maestro Giacchino Micallef, li kien sar jaf personalment meta kien jattendi għal lezzjonijiet tal-lingwa Germaniza għand ir-raġel tagħha John Mea fl-1981.
2. Ara Horance Muscat, 'Surmastrijiet Diretturi ta' ġieħ għall-Banda San Gejtanu Hamrun' fi Ghaqda tal-Mużika San Gejtanu, Programm tal-Festa, 11 t'Awissu, 1996, pagna 233.
3. PRV, Date of Act Cospicua 4.5.1876; Date of Registration 6.5.1876; Births Progressive No. 1746/1876.
4. Il-Verita' – Giornal Independent u Variu, No.4., 1.11.1913, pagna 2, colonna 2 u pagna 3, colonna 1, 'Il Musica u Il "King's Own Band"', strofa 9, poezija ffirmata minn 'Socrate' li għet fit-tieni post f'konkurs li tnedia mill-istess soċjeta' filarmonika fil-Belt Valletta.
5. NARM, RMA Records, Army Form B267, No. 1419, 3.4.1892.
6. Sfortunament, l-unika partitura li fadal minn din il-'Fantasia' hija dik tas-solo għall-kurunetta u li tinsab fl-arkivju tal-Ghaqda Mużikali Sant'Elena.
7. PRV, Date of Act 13.5.1899; Marriages Progressive No.312/1899.
8. Hajr lis-sur Arthur Ronald Pizzuto, qarib ta' Maestro Micallef.
9. NARM, RMA Records, Army Form B267, No.1419, 3.4.1892.
10. Skont il-mobki mużiċist is-sur Pawlu Arnaud, kif ukoll skond is-sur horance Muscat, huwa kien maghruf 'Tan-Nażott' minhabba l-għamla ta' mniehru.
11. Il-Verita' – Giornal Independent u Variu, No.4, 1.11.1913, pagna 2, Kolonna 2 u pagna 3, Kolonna1, 'il-Musica u l-King's Own Band', strofa 9, poezija ffirmata minn 'Socrate' li għet fit-tieni post f'konkurs li tnedia mill-istess soċjeta' filarmonika fil-Belt Valletta.
12. Daily Malta Chronicle 28.12.1907. pagna 3, colonna 3; u Malta, pagna 2, colonna 6. Il-programm kien jikkonsisti f'marċ bl-isem 'Annina' ta' Cina, fl-overture 'Morning, Noon and Night' ta' Suppe', selezzjoni minn 'I Lombardi' ta' Verdi, it-talba 'Alla Vergine' ta' Fringuelli, il-valz 'Ma Belle' ta' Belli, u fl-ahharnett fid-daqq tal-'God Save the King'.
13. Il-Verita' – Giornal Independent u Variu, No. 4., 1.11.1913, pagna 2, colonna 2, u pagna 3, kolonna1.
14. AGHSt.EB. Hajr lis-Sur Anthony Carbonaro, arkivist, li tani din l-informazzjoni.
15. PRV, Date of Act Sliema 11.4.1934; Date of Registration 23.4.1934; Deaths Progressive No.1337/1934; Vol.1201/1500 of 1934.